

(സി) പ്രസ്തുത സി.എച്ച്.സി.-യിൽ പ്രസവചികിത്സാ സേവനം നൽകുന്നുണ്ടോയെന്ന് വ്യക്തമാക്കുമോ? പ്രസവ ചികിത്സയ്ക്കുള്ള സൗകര്യം ഇവിടെയുണ്ടോയെന്ന് വ്യക്തമാക്കാമോ?

പ്രസവ ചികിത്സാ സേവനം നൽകുന്നില്ല. സ.ഉ. (സാധ) നമ്പർ 207/2021/ആ.ക.വ തീയതി 22-1-2021 അനുസരിച്ച് സാമൂഹിക ആരോഗ്യ കേന്ദ്രങ്ങളിൽ പ്രസവ ചികിത്സാ സേവനം വിഭാവനം ചെയ്യുന്നില്ല.

(ഡി) പ്രസ്തുത സി.എച്ച്.സി.-ക്ക് മതിയായ അടിസ്ഥാന ഭൗതിക സൗകര്യങ്ങളുണ്ടോയെന്ന് വ്യക്തമാക്കുമോ? ഈ സി.എച്ച്.സി.-ക്ക് എത്ര ഭൂമി ഉണ്ടെന്ന് വ്യക്തമാക്കുമോ?

സ്ഥാപനത്തിന് 1 ഏക്കർ 65 സെന്റ് ഭൂമി നിലവിലുണ്ട്. കാസർഗോഡ് ബ്ലോക്ക് പഞ്ചായത്ത് ഈ സ്ഥാപനത്തിനായി കെട്ടിട നിർമ്മാണത്തിനുള്ള പദ്ധതിയുടെ രൂപരേഖ തയ്യാറാക്കുന്നുണ്ട്.

(ഇ) പ്രസ്തുത സി.എച്ച്.സി.-ക്ക് പുതിയ കെട്ടിടം നിർമ്മിക്കാൻ പദ്ധതി തയ്യാറാക്കിയിട്ടുണ്ടോ; വിശദവിവരങ്ങൾ ലഭ്യമാക്കാമോ; ആയതിന് ഭരണാനുമതി ലഭിച്ചിട്ടുണ്ടോ; വിശദമാക്കുമോ;

പഞ്ചായത്ത് ഈ സ്ഥാപനത്തിനായി കെട്ടിട നിർമ്മാണത്തിനുള്ള പദ്ധതിയുടെ രൂപരേഖ തയ്യാറാക്കുന്നുണ്ട്.

(എഫ്) പ്രസ്തുത സി.എച്ച്.സി.-ക്ക് ഹോസ്പിറ്റൽ മാനേജ്മെന്റ് കമ്മിറ്റി നിലവിലുണ്ടോ; എങ്കിൽ കമ്മിറ്റി അംഗങ്ങളുടെ പേരവിവരങ്ങൾ ലഭ്യമാക്കുമോ?

കമ്പള സി.എച്ച്.സി.-യിൽ നിലവിലുള്ള ഹോസ്പിറ്റൽ മാനേജ്മെന്റ് കമ്മിറ്റിയുടെ വിവരങ്ങൾ അനുബന്ധമായി ചേർത്തിരിക്കുന്നു.\*

#### **പിറവം നിയോജകമണ്ഡലത്തിലെ സി.എച്ച്.സി.-കളുടെ പ്രവർത്തനം**

199 (4924) ശ്രീ. അനൂപ് ജേക്കബ്: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) പിറവം നിയോജകമണ്ഡലത്തിലെ കൂത്താട്ടുകുളം, രാമമംഗലം, കീച്ചേരി, മുളത്തുരുത്തി സി.എച്ച്.സി.-കളുടെ പ്രവർത്തനത്തിനായി എന്തെല്ലാം നടപടികളാണ് സ്വീകരിച്ചതെന്ന് വിശദമാക്കാമോ?

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

സാമൂഹികാരോഗ്യകേന്ദ്രം കൂത്താട്ടുകുളം ഒ.പി., ഐ.പി. സേവനങ്ങൾക്ക് പുറമേ ദന്തരോഗ വിഭാഗം, ആധുനിക സൗകര്യങ്ങളോടുകൂടിയ ലാബ് സൗകര്യം, എം.പി. ഫണ്ടിൽ ഉൾപ്പെടുത്തി ആംബുലൻസ് സൗകര്യം എന്നിവ ലഭ്യമാക്കിയിട്ടുണ്ട്. പ്രൈമറി പാലിയേറ്റീവ് കെയർ പ്രവർത്തനങ്ങളും, ഫിസിയോ തെറാപ്പിസ്റ്റ്, സ്റ്റാഫ് നഴ്സ് എന്നിവരെ ഉൾപ്പെടുത്തിയിട്ടുള്ള സെക്കണ്ടറി പാലിയേറ്റീവ് കെയറിന്റെ പ്രവർത്തനങ്ങളും സജ്ജീകരിച്ചിട്ടുണ്ട്. 5 ഓക്സിജൻ കിടക്കകളുള്ള ഹൈഡിപ്പൻഡൻസി യൂണിറ്റ് കോവിഡ് പ്രതിരോധ പ്രവർത്തനങ്ങളുടെ ഭാഗമായി സജ്ജീകരിച്ചിട്ടുണ്ട്. എൻ.എച്ച്.എം. മുഖേന പീഡിയാട്രീഷൻ, ഡെന്റൽ സർജൻ എന്നിവരുടെ സേവനം ലഭ്യമാക്കിയിട്ടുണ്ട്. ഇത് കൂടാതെ കൂത്താട്ടുകുളം സാമൂഹികാരോഗ്യ കേന്ദ്രത്തെ ബ്ലോക്ക് ലെവൽ കുടുംബാരോഗ്യ കേന്ദ്രമായി തെരഞ്ഞെടുക്കുകയും ഇതുപ്രകാരം അടിസ്ഥാന സൗകര്യങ്ങൾ മെച്ചപ്പെടുത്തുന്നതിന്റെ ഭാഗമായി ടി സ്ഥാപനത്തിന് 37.5 ലക്ഷം രൂപ അനുവദിച്ചിട്ടുണ്ട്. കൂടാതെ ഇവിടെ 10 ബെഡ്ഡുകളുള്ള ഒരു ഐസോലേഷൻ വാർഡ് സ്ഥാപിക്കുന്നതിനുള്ള നടപടികൾ സ്വീകരിച്ചുവരുന്നു. സാമൂഹികാരോഗ്യകേന്ദ്രം രാമമംഗലം ഒ.പി. കിടത്തി ചികിത്സ, ഫാർമസി എന്നീ സേവനങ്ങൾക്ക് പുറമേ ലാബ് സൗകര്യം, പാലിയേറ്റീവ് കെയർ, പ്രൈമറി/സെക്കണ്ടറി പ്രവർത്തനങ്ങൾ, എൽ.സി.ഡി. ക്ലിനിക് എന്നിവ സജ്ജീകരിച്ചിട്ടുണ്ട്. ഒ.പി. വിഭാഗം വൈകിട്ട് 6 മണി വരെ ദീർഘിപ്പിച്ചിട്ടുണ്ട്. എല്ലാ സജ്ജീകരണങ്ങളോടുകൂടിയ ഒ.പി. കെട്ടിട നിർമ്മാണം പൂർത്തിയാക്കി ഉപയോഗിച്ചുവരുന്നു. കൂടാതെ പാലിയേറ്റീവ് കെയർ പ്രവർത്തനങ്ങൾക്കായി സ്വന്തമായി വാഹനവും സജ്ജീകരിച്ചിട്ടുണ്ട്. സാമൂഹികാരോഗ്യകേന്ദ്രം കീച്ചേരി ബ്ലോക്ക് ലെവൽ ആരോഗ്യസ്ഥാപനമായ കീച്ചേരി സാമൂഹികാരോഗ്യ കേന്ദ്രത്തിൽ ഒ.പി. സേവനങ്ങൾക്കു പുറമേ, എമർജൻസി, കോവിഡ് ഒ.പി, പോസ്റ്റ് കോവിഡ് ഒ.പി, എൽ.സി.ഡി. ക്ലിനിക്, പ്രൈമറി/സെക്കണ്ടറി പാലിയേറ്റീവ് കെയർ പ്രവർത്തനങ്ങൾ, ഇമ്മ്യൂണൈസേഷൻ, പൊതുജനാരോഗ്യ പ്രവർത്തനങ്ങൾ എന്നീ സേവനങ്ങൾ ലഭ്യമാക്കിയിട്ടുണ്ട്. ഇതു കൂടാതെ ഇ.സി.ജി., ലാബ് സൗകര്യങ്ങൾ എന്നിവയും സജ്ജീകരിച്ചിട്ടുണ്ട്. മുളത്തുരുത്തി ബ്ലോക്ക് പഞ്ചായത്തിന് കീഴിലുള്ള മുളത്തുരുത്തി സാമൂഹികാരോഗ്യ കേന്ദ്രത്തിൽ ഒ.പി., ഐ.പി. സേവനങ്ങൾക്കു പുറമേ ഫിസിയോതെറാപ്പി യൂണിറ്റ്, ഡെന്റൽ യൂണിറ്റ്, ഇ.സി.ജി. എന്നിവ സജ്ജീകരിച്ചിട്ടുണ്ട്. കൂടാതെ പ്രൈമറി പാലിയേറ്റീവ്, സെക്കണ്ടറി പാലിയേറ്റീവ് കെയർ പ്രവർത്തനങ്ങളും ഇവിടുന്ന് നടത്തിവരുന്നു. ലാബ്, എക്സ്റേ സേവനങ്ങൾ ലഭ്യമായിട്ടുള്ള ഈ ആരോഗ്യ സ്ഥാപനത്തിൽ മോർച്ചറി, ആംബുലൻസ് സൗകര്യങ്ങളും ലഭ്യമാക്കിയിട്ടുണ്ട്.

(ബി) നിലവിൽ പ്രസ്തുത സി.എച്ച്.സി.-കൾക്ക് അനുവദിച്ചിരിക്കുന്ന സ്റ്റാഫ് പാറ്റേൺ എത്രയെന്ന് അറിയിക്കാമോ?

&

(സി) പ്രസ്തുത സി.എച്ച്.സി.-കളിൽ അനുവദനീയമായ സ്റ്റാഫ് പാറ്റേണിൽ ഏതെല്ലാം തസ്തികകളിൽ ജീവനക്കാരെ നിയമിക്കാനുണ്ടെന്നും എത്ര വീതമാണെന്നും; വിശദമാക്കാമോ?

വിശദാംശം അനുബന്ധമായി ചേർത്തിരിക്കുന്നു.\* ആശുപത്രികളുടെ സുഗമമായ പ്രവർത്തനത്തിന് അംഗീകൃത തസ്തികകളിലെ ജീവനക്കാർക്ക് പുറമേ എച്ച്.എം.സി/എൻ.എച്ച്.എം. മുഖാന്തരം ആവശ്യമായ ജീവനക്കാരെ നിയമിച്ചുവരുന്നുണ്ട്.

### **2021 -22 വർഷത്തെ ബഡ്ജറ്റിലെ ആശുപത്രി വികസനവുമായി ബന്ധപ്പെട്ട പ്രവൃത്തികളുടെ പുരോഗതി**

200 (4925) ശ്രീ. എം. വിൻസെന്റ്: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ :

(എ) 2021-22 സാമ്പത്തിക വർഷത്തെ ബഡ്ജറ്റിൽ ഉൾപ്പെട്ട കോവളം നിയോജകമണ്ഡലത്തിലെ വിഴിഞ്ഞം ആശുപത്രിയിലെ ഡയാലിസിസ് യൂണിറ്റ് ആന്റ് എക്സ്റേ യൂണിറ്റ് നിർമ്മാണം, പുല്ലുവിള ആശുപത്രിയിൽ പഴയ കെട്ടിടം പുനരുദ്ധരിച്ച് ഡയാലിസിസ് യൂണിറ്റ് ആരംഭിക്കൽ എന്നീ പ്രവൃത്തികളുടെ പുരോഗതി വിശദമാക്കാമോ?

2021-22 സാമ്പത്തിക വർഷത്തെ ബഡ്ജറ്റിൽ വിഴിഞ്ഞം ആശുപത്രിയിൽ ഡയാലിസിസ് യൂണിറ്റ് ആന്റ് എക്സ്റേ യൂണിറ്റ് നിർമ്മാണം സംബന്ധിച്ച വിഷയം ഉൾപ്പെടുത്തിയിട്ടില്ല. പുല്ലുവിള ആശുപത്രിയിൽ പഴയ കെട്ടിടം പുനരുദ്ധരിച്ച് ഡയാലിസിസ് യൂണിറ്റ് ആരംഭിക്കുന്ന കാര്യം പരിശോധിച്ചുവരുന്നു.

(ബി) പ്രസ്തുത ബഡ്ജറ്റിൽ ഉൾപ്പെട്ട പുവാർ ആശുപത്രിയിൽ എക്സ്റേ മെഷീൻ, മെയിൻ ബിൽഡിംഗിന് മുകളിൽ ഒരു നില നിർമ്മാണം, വിഴിഞ്ഞം ആശുപത്രിയിൽ എക്സ്റേ യൂണിറ്റും സ്ക്രാനിംഗ് മെഷീനും വാങ്ങൽ എന്നീ പ്രവൃത്തികളുടെ പുരോഗതി വിശദമാക്കാമോ?